

# ሰንበት ዘልደት 2006 ዓ.ም.

(ጥሪ 12, 2014)

**መዝሙር:** ይሠርቅ ኮከብ...

**ንባባት:** ሮሜ 11:25-ፍ፣ 1ዮሐ. 4:1-9፣ ግ.ሐ. 7:17-23፣ ማቴ. 2:1-13።

**ስብከት:** ወአነሂ በኩርየ እረስዮ። ወልዑል ውእቱ እም ነገስተ ምድር፣ ውለዓለም አዓቅብ ሣህልየ። “አነ እውን በኸረይ ክገብሮ እየ፣ ንሱ ኸብ ነገሥታት ልዕል ዝበለ ኺኸውን እዩ፣ ነቲ ዘተስፈኸዎ ምሕረት ንዘለዓለም ክሕልወሉ እዩ፣ ኪዳነይ ከጽንዓሉ እየ” መዝ. 89: 27-28።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ 25 መጋቢት ሓጋይ። ኣብ ዘመነ ሓጋይ ኣዋርሳ ነቕጽን ደርቅን እዩ ኣብኡ ዘመነ ኣስተርእዮን ዘመን ጸምን ይርከብ።

ድሕሪ ብዓለ ልደት ዝመጽእ ሰንበት “ዘልደት” ይብሃል። ንባባቱን ትሕዝቶ ጸሎቱን ልክዕ ከም ናይ ልደት እዩ። ኣብ ናይ ዕለቱ ሰንበት መዝሙር ተመስሪትና ክንርእዮ ከሎና ከምዚ እናበልና ንዝምር፣ “ካብ ያዕቆብ ኮኸብ ክወጽእ እዩ፣ ካብ እስራኤል ኃጢአት ከጥፍእ እዩ፣ ኣነ በኸረይ ኸገብሮ እየ ካብ ኩሎም ነገስታት ምድሪ ልዑል እዩ፣ ንኹላ ምድሪን ኣብ ልዕሊ ኹሉ ኣድባራት ምስክር ክኸውን እዩ። ሎሚ ኣብ ሰማያት ሰራዊት መላእክቲ ይሕጎሱ፣ ኣነ ኸአ በኸረይ ክገብሮ እየ ኣነ ኸአ በኸረይ ክገብሮ እየ። እናበለ እቲ ካብ ያዕቆብ ዝውለድ ባሕርና ሥጋና ለቢሱ ንኹሉ ከም ዝቐየሮ ይነግረና። ናይ ኢየሱስ ልደት ንፍጥረት ተሓድሶ እዩ ኣምጺኡሉ። ምስቲ ምንጪ ዝኾነ ኣምላኽ ዕርቂ ስለ ዝፈጠረሉ ተፈጥሮ ፍጡር ተሓዲሱ እዩ እም ንተሓጎስ ንዝምር።

ልደት ክርስቶስ ኣብ ዓለምና ምስተበሰረ ዝተፈላለየ ምቅባል እዩ ተገርሎ። ንሶት ነቲ ዝተነገሮም ሰናይ ዜና ውዓል ሕደር ከይበሉ ምስ ምሉእ ህያባቶም ክበጽሑ ከይዶም ነቲ ኹሉ ዝተነገሮም ብዓይኖም ርእዮም ንኣምላኽ ኣመስጊኖም ነቲ ዝረኣይዎ ኸአ ንብዙሓት ነጊሮም ብኻልእ ኣዘራርባ ንክርስቶስ ሰቢኹም። መድኃኒ ተወሊድልኩም ኣሎ ዝብላ ቃላት ንበይኖም ክሕዝወን ኣይደለዩን ምስ ካልኣት ሰባት ክካፈልወን ደልዮም ሰቢኹም ነጊሮም። ሰብኣ ሰገል ካብ ርሑቕ ምስራቕ መጺኦም ሰገዱሉ ኣምኃ ኣቕረቡሉ “ወርቂ ከርበን ዕጣንን” እዚ ኸአ ንሕማማቱን ሞቱን ኣምላኽነቱን ዝገልጽ ህያባት እዩ። ንሶም ነቲ ዝረኣይዎ ብእምነት ተቐቢሎም ንዓዶም ተመሊሶም። ንናይ ሰማይ ንጉሥ ተቐቢሎም ነቲ ኣምላኽ ዘርኣዮም ጸጋ ተቐቢሎም መስኪሮም።

ሄሮዱስ ንጉሥ ግን ነቲ ዝተነገሮ ልደት መድኃኒ ክቕበሎ ክኣምኖ ኣይደለዩን እኳ ድኣ ክቕትሎ ዝክእሎ ገሩ። ኣብ ከባቢ ዝነበሩ ሕፃናት ካብ ክልተ ዓመት ንታሕቲ ንዝነበሩ ንኹሎም ክቕተሉ ኣዚዙ ኣቕቲልዎም። እዞም ሕፃናት ኣብ ክንዲ ኢየሱስ ክርስቶስ ስለ ዝሞቱ ቀዳሞት ሰማዕታት ንብሎም። ቅድስንኣም ብኸልተ መገዲ እዩ ዝግለጽ መጀመርያ ንጹሓት ሕፃናት ምዃኖም ካልኣይ ከኣ ኣብ ቦታ ክርስቶስ ኣብ ክንዲ ክርስቶስ ስለ ዝሞቱ ሰማዕታት ብሞቶም ስለ ዝመስከሮ ቅዱሳን ንብሎም።

ማቴዎስ ወንጌላዊ ንብስራት ልደት ክርስቶስ መላእክቲ ከምዝነገርዎ እሞ ነቶም ኣሚኖም ዝተቐበልዎ ኸአ ኣምላኽ ከምዝነገሮም ይነግረና። ሰብ ኣብ ሕይወቱ ኣምላኽ ዝተፈላለየ ነገራት ክነገሮ ወይ ክልእኮ ምስደለ ልኡኹ ከምዝሰድድ ንርኢ። ነብያት ኣብ ብሉይ ኪዳን ልኡኻት ኣምላኽ ኮይኖም ንደቂ እስራኤል ድላይ ኣምላኽ ይነግሩ ነሮም። ህዝቢ ኸአ ኣምላኽ ነቢይ ሰዲዱልና ኢሎም ንመልእክቲ ኣምላኽ ይሰምዑ ነሮም። ክርስቶስ ብርእሱ ልኡኽ ኣምላኽ ኮይኑ ንኣና መሲሎ መጺኡና፣ ካብዚ ዓለም ቅድሚ ምፍላዩ ንሓዋርያቱ ኣብ ኩሉ ከይዶም ትምህርቱ ከምህሩ ልኡኽዎም። ቅዱስ ጳውሎስ ንጢመቱም ረድኡ ገስጽ ምሃር ንቃል ኣምላኽ ብዘይ ስግኣት ንገር እናበለ ክምስክር ክምህር ክልኣኽ ነጊርዎ። ሎሚ እውን ክርስቶስ ዝልኣኸዎ ድላዩ ዝነገሩ ይደሊ ኣሎ። ነፍሲወከፍና ብጸጋ ጥምቀት ኣብ እምነት ዝሓበርና እዚ እዩ መልእክቲ

ፈጣሪና፡ አብዛ ብስራት ልደት ዘንጊዓ እትሕመስ ዘላ ዓለምና ብስራት ሰላም ክነብጽሓላ ነቲ ፍቕሪ ኃዲልዎ ዘሎ ፍቕሪ ክርስቶስ ክነግሮ ክንልኣኹ ይሓተና ኣሎ።

መልአኽ ዘውጽኣሉ ስም ኣማኑኤል እዩ፡ እግዚአብሔር ምሳና ማለት እዩ። ልደት ክርስቶስ ነዚ እዩ ዘዘክረና፡ “ኣምላኽ ምሳና ከምዘሎ”። ኣብ ትምህርቲ እምነትና ክርስቶስ ብብዙሕ መገዲ ኣብ ማእከልና ይርከብ እዩ፡ ኣብ ቅዱስ ቍርባን ኣብ ምስጢራቱ፡ ብቃሉ፡ ከምኡ ኣብ ዝተፈላለዩ እዋን ብዝህበና ምልክታቱ ምሳና ኣሎ።

ሓደ እዋን ሓደ ንፉዕ ካቲሊካዊ ንሓደ ጥዑይ ዓርኩ ኣስላማይ ኣብ ሓደ ናይ ቍምስናኡ ብዓል ክሳተፍ ዓዲምዎ። እቲ ዕዳም ኣስላማይ ዕድሚኡ ኣኸቢሩ ምስ መጻ ብጽቡቕ ተቐቢሉ ኣብ ቤተ ጸሎት ወሲድዎ እናኣርኣዮ እንከሎ ኣብ ቅድሚ መንበረ ታቦት ምስ በጽሑ እቲ ካቶሊካዊ ሰጊዱ፡ እቲ ኣስላማይ ነዚ ዝገበሮ ኣስተውዒልሉ እንታይ እዩ ድኣ ዝገበረ ኢሉ ብልቡ ሓሲቡ፡ ደገ ምስ ወጹ እንታይ ድኣ ኢኻ ዝገበርካ ኢሉ ሓቲትዎ፡ እቲ ካቶሊካዊ ኣብ ቅዱስ ቍርባን ኣብ ኣምላኽይ እየ ሰጊደ ኢልዎ፡ ኣብዚ መንበረ ታቦት ኢየሱስ ኣምላኽ ኣብኡ ኣሎ ኢልዎ። እቲ ኣስላማይ ኢየሱስ ክርስቶስ ኣምላኽኩምን ኃይታኹምን ኣብኡ ኣሎ ማለትካድዮ ኢልዎ። እወ እናበለ እቲ ካቶሊካዊ መሊሱ፡ እቲ ኣስላማይ ከምዚ ኢልዎ እዚ ኢየሱስ ክርስቶስ ኣምላኽካን ኃይታኻን ኣብ መስግድና እንተ ዝመጽእ ብቅድሚኡ ክሓልፍ እንከሎኹ ምስጋድ ጥራሕ ዘይኮነ በጥ ኢሊ ምስገድኩሉ ኢልዎ ይብሃል። እዚ ኸኣ ኣብ ገለ እዋን ነቲ ኣብ መንጎና ዘሎ ኣምላኽ ዝግብኡ ክብርን ኣምላኽን ኣይንህበን፡ ወይ እውን ብርእሱ ኣብ መንጎና ከምዘሎ ኣይንሓሰን ልደት እምብኣር ነዚ ኣብ መንጎና ዘሎ ኣምላኽ ክነለሊ ዝሕግዘና እዩ።

**ልደትና ትርጉምን ብሓቂ ፍሪ ክህልዎ ክንገብሮ ዝግብኣና ነገራት ኣሎ፡**

- **ኣምላኽ ሰብ ኮይኑ ንሕና ምእንቲ ኣማልኽቲ ክንከውን።** ምስጢረ ስጋዌ ዝሕብሮ ኣምላኽ ባህሪ ሰብ ለቢሱ ሰብ ምእንቲ ባህሪ ኣምላኽ ክለብስ። እዚ ዓቢ ምስጢር ኣብ እምነት ክርስትናና ንፍሉይ ነገር ዝዕድመና እዩ። ኣብ ባህሪ ኣምላኽ ምስታፍ ማለት ሕይወትና ብዘይ ኃጢአት ዓቂብና ኣብ ቅድስና ምንባር ማለት እዩ። ነዚ ንኡ ክንመስል ንኣና ዝመሰለ ክርስቶስ ብኹሉ ንምሰሎ።
- **ብልደት ወዱ ፍቕሩ ገሊጹልና።** ዝዓበየ ፍቕሪ ነቲ እተፍቅሮ ምምሳል እዩ። ኣምላኽ ንኣና መሲሉ ብኹሉ ብዘይ ኃጢአት። ኣብዚ እዋን ልደት እምብኣር ምስ ኣምላኽን ምስ ሰብን ዘሎና ፍቕሪ ገምጊምና ክንክእል ኣሎና። ሎሚ ክርስቶስ ኣፍቂረኩም እየ እሞ ፍቕርኹም ኣብ መንጎኹም ኣርእዩኒ ይብለና ኣሎ። ክንፋቕር ትእዛዝ ኣምላኽ እዩ።
- **ንኢየሱስ ክንቅበሎ ኣሎና።** ህያብ ሰማያዊ ኣቦና ኾይኑ ኣብ ማእከልና ንዝሓደረ ክርስቶስ ክንቅበሎ ኣሎና። ኣብ ዕለታዊ ሕይወትና ህላዌ ኣምላኽ ኣሚና ብቕድስና ክንጉዓዝ እንከሎና ንቕበሎ ኣሎና። ሎሚ ክርስቶስ ዝቕበሎ ደልዩ ብኣፍደገ ገዛና ኣብ ዓድና ብቍምስናና ይሓልፍ ኣሎ። ከምቶም መላእኽቲ ንኢየሱስ ክቕበሉ ኣብ በዓቲ ዝኸዱ ዘይኮነ ሎሚ ኣብ ቅዱስ ቍርባን ኮይኑ ኣብ ቤተ ክርስትያኑ፡ ኣብ ኣሕዋትና ብዝተፈላለዩ ጸገም ዝርከብ ከምኡ ኣብ ሕሙማት ኣብ እሱራት ኣብ ኩሉ ኮይኑ ክንቅበሎ ይደሊ ኣሎ።
- **ኢየሱስ ህያብ ይፈቱ እዩ።** ቀዳማይ ምልክት ልደት ህያብ ምሃብ እዩ ምኽንያቱ ኣምላኽ ንሓደ ወዱ ህያብ ገሩ ሂቡና። ሎሚ ንሕና እውን ወሃብቲ ክንከውን ፍቕሪ ሰላም ምሕረት ንርእስና ክንህብ ከምኡ ንኸማና ዝበሉ ሰባት ክንህብ። መንፈሳዊ ህያባት ክንቀባበል ድላይ ኣምላኽ እዩ። ዘይህብ ኣይውሃብን እዩ። እሞ ሎሚ እንታይ ክህቦ ንክርስቶስ ኣምላኽይ ኢልና ህያባት ንመርጸሎ።

- **መለልዩ ልደት ሰላም እዩ።** መላእክቲ ቀዳማይ ነገር ምክንያት ልደት መድኃኒ ገሮም ዝኣወጅዎ ሰላም ንኣምላኽ ኣብ ሰማያት ሰላም ኣብ ምድሪ ንደቂ ሰብ ንሰብ ጽቡቕ ድላይ ኢናበሉ እዮም ኣበሲሮም። ሎሚ ሰላም ኣበላ ኢልና እንሓተሉ እዋን እዩ። ሰባት ሰላም ጠፊኡና ኣብ ኩናት ኣድሕድ ኢና እንርከብ ዘሎና። እዋ ሎሚ ንሰላም ክንለብሳ የድሊ። ኣብ መንጎና ንሰላም ክንረኽባ የድሊ። ሰላም ጠፊኡትና እንተላ ሎሚ ኣብ ክርስቶስ ዋንኣ ንርከባ። ንዝበደለ ሓውና ምእንቲ ሰላም ንምሓሮ ኣምላኽ ነዚ እዩ ብልደት ወዱ ኣርእዩና።
- **ልደት ናይ ሓጎስ እዋን እዩ።** ብልደት መድኃኒና መላእክቲ ናይ ሓጎስ መዝሙር ዘሚሮም። ንሶት ንሓጎሶም ነገሮም ከምኡ ሰብኣ ሰገል እናተሓጎሱ ንዓዶም ተመሊሶም ኩልና ሎሚ ሓጎስ ክርስቶስ ኣብ ቤትና ክኣቱ ክንከፍተሉ ይግባእ። ተኻፊልቲ ሓጎስ ክንከውን ምስጢር ልደት ክንርዳእ የድሊ። ጋሻና ክርስቶስ ተቐብሎኒ ይብለና ኣሎ ንቀበሎ ሽዑ ሓጎስ ክዓስለና እዩ።

ብሑት ጊዜ ወሲድና ንኣምላኽ ክንረኽቦ ክንሰምዖ ዕብየት ትሰብእቱ ክሰቕረና ሎሚ እዋኑ እዩ። ጸልማት ብብርሃን እንተ ዘይተሳዕረ ኩሉ ጊዜ ጸልማት እዩ ዝኸውን ልደትና ብርሃን ክርስቶስ ክበርሀ ነፍስወከፍና ጥዋፍ ልብና ኣብሪህና ክንቀርቦ እዋ ንሱ ዝብለና ክንሰምዕ።

ቅዱስ ሉቃስ ነቲ ኩሉ ኣብ ልደት ክርስቶስ ዝኾነ ነገራት ማርያም ከመይ ገራ ትርድኦ ከምዝነበረት ክሕብረና ኢሉ ንኹሉ ኣብ ልባ ትሕዞ ነበረት ይብለና። ምስጢር ኣምላኽ ኣብ ልብና ክሓድር እንከሎ ጥራሕ ኢና ክንርድኦን ክንቅበሎን እንኽእል። ነቲ ብቃሉ ብቤተ ክርስትያኑ ኣብ መንጎና ዝርከብ ዘሎ ክርስቶስ ክንቅበሎ ይግብእና። ኣብ ልብና ቦታ ንሃቦ።

ኣብዚ ናይ ሎሚ ዓመት ልደት ከመይ ክገብር ይግብእኒ እንታይ ኣሎ ብወገነይ ክዕርዮ ዝግብእኒ ኢልና ኣብ ውሽጥና ክንኣቱ የድልየና። ሕይወትና ከም መንደቕ ብኃጢአት ብኸፍኣት ተሪሩ እንተሎ ሎሚ መዓልቲ ምፍራሱ እዩ ንሰይጣን ስዒርና ንጽድቂ ክንኣትዋ የድሊ።

ልደት ናይ በይንና ብዓል ጥራሕ ኣይኮነን ናይ ኩልና ደቂ ሰብ ብዓል እዩ። እንተ ኾነ እዚ ኣብ ገለና ጥራሕ ክተርፍ ስለ ዘይግባእ ክንሰብኮ ክነግሮ ትሑዛት ኢና ልዕሊ ኹሉ ኣብ ጽጉማት ኣብ ብኡሳት ኣብ ብርሃን ክርስቶስ ዝርኣቐም ክንቀርብ ክንሕግዞም ሓላፍነት ኣሎና። ሎሚ ሰብ ንኣይ ጥራሕ ዝብል መንፈስ መሊኽዎ ንሓዉ ንሓፍቱ ክርኢ ዓይኑ ዓዊሩ ዘሎ ልደት ክርስቶስ ምእንቲ ድሕነት ኩሉ ዝመጸ ኣብ ኩሉ ልብን ናብራን ሕይወተን ነእትዎ።

ጣዕምን ምስጢርን ልደት ብዝያዳ ዝተረድኣት ማርያም እያ። ንሳ መለኮት ኣብ ከርሳ ምስ ሓደረ ፍሉይ ጸጋ ተዓዲላ ንድላይ ኣምላኽ ብዝያዳ ክትፈልጥ ጸጋ ተዓዲላ ስለዚ ኣምላኽ ዘይደልዮ ሕይወት ክትመርሕ ኣይናታና እዩ ነሩ። ንሳ ወዳ መን ምዃኑ ዝያዳ ኩሉ ትፍልጥ እያ ሎሚ እምብእር ምስጥር ፍቕሪ ወድኺ ርኢና ክንክእል ሓግዝና ነብላ። ኣብ ኩሉ እንጽልዮ ምእንቲ ሰላምን ሕደገትን ንጸሊ ኣምላኽ ከኣ ነዚ የኸእለና።

ኣባ ንጉሠ ፍሥሓ